

## ƏZİZ ŞUŞA

Güləh TAHİRLİ

Əziz Şuşa,  
Gözlərimin getdiyi yolu  
Ayaqlarım gedə bilsəydi,  
İndi çoxdan sənin qoynunda idim.

Pəncərəmdəki çiçəklər inciyib məndən,  
Onlara baxa-baxa xarıbülbulü düşünmüşəm deyə.  
Günəşin də qəlbi qırılıb  
Sənsiz günlərdə istisində üşümüşəm deyə.

Şuşam, səni sevmək Tanrını sevmək kimidir.  
Görmədən vurulmuşam hər qarışına,  
Enişinə, yoxuşuna,  
Çətir şələlənin axışına...

Üzeyirin bəstəsini  
Sənin qoynunda dinləmək var hələ,  
Müqəddəs torpağında yumub gözlərimi  
"Xudayar təsnifi"ndə itib batmaq...  
Bilirəm, bu dəfə başqa cür danışacaq  
Natəvanın qəzəlləri.  
Canlanıb dilə gələcək  
Vaqifin gözəlləri.

Gəlirik, Şuşam!  
Sən həmişə bizimsən - bilirik, Şuşam!  
Bilirik, altı qırmızı olan torpağın  
Üstü həmişə yaşıl olar!

O qədər müqəddəssən ki,  
Ayaqlarımı atıb bir tərəfə,  
Ürəyimlə gəzmək istəyirəm torpaqlarında.